

'O VAI TEIE E TŪPOROPORO NEI I TE 'ŪPUTA O TŌ'U 'Ā'AU ?

'Āi'a...

Fānaura'a... Pārahira'a... Orara'a... Ta'otora'a !

'Aha ra'a mure 'ore o te Tumu Nui 'e te ta'ata.

Firi nape mutu 'ore o te tupuna 'e te hua'ai,

Rahura'a mo'a, tutu'u mana, fenua tumu.

'Ua 'āueue, 'ua fā, 'ua mau,

'Ua tupu, 'ua 'ūa'a, 'ua hotu.

'Ua vai, i vai na, tē vai nei, e vai ā.

'O vai teie e tūporoporo noa ra i te 'ūputa o tō'u 'ā'au ?

... 'Āi'a...

Pīna'i o tō'u manava, vevo o tō'u iho !

'Ua fānauhia, 'a he'e te tua,

'Ua ohihia, 'a he'e te tua,

'Ua hi'ihia, 'a he'e te tua,

'Ua ora, 'a he'e te tua,

'Ua mate.

'O vai teie e tūporoporo tāmau ra i te 'ūputa o tō'u 'ā'au ?

... 'Āi'a...

Hiapo o tō'u pūfenua, a'a o tō'u taura fēti'i !

Ō nō te metua vahine, ō nā te metua.

'Ōpū o tā'u ū, ū o tō'u ora.

'Ua ti'a, teie te vauvau.

'Ua hi'a, teie te rua.

'O vai teie e tūporoporo onoono ra i te 'ūputa o tō'u 'ā'au ?

... 'Āi'a...

Mata o tō'u re'are'a, 'ite i tō'u pa'ari.

Niu o tō'u māta'a, papa i tō'u mamae.

Ta'i o tō'u muhu 'ore, 'oto o tā'u mihi !

'Ua 'ārearea, 'ua tau.

'Ua 'oa'oa, 'ua māuiui.

'O vai teie e tūporoporo vinivini ra i te 'ūputa o tō'u 'ā'au ?

... 'Āi'a...

'Ahehe iho ra 'e ta'o mai ra :

E tā'u tama, e tā'u tama iti ē ! Teie au i te maruao o tō 'oe ora !

I tō na 'e 'ua fānau.

I po'ia na 'e 'ua 'ai.

I moe na 'e 'ua ara !

E tā'u tama, e tā'u tama iti ē ! Teie au i te marupō o tō 'oe ora !

I amo na 'e 'ua turu.

I arata'i na 'e 'ua tūrama.

I vehi na 'e 'ua fa'ata'oto !

E tā'u tama, e tā'u tama iti ē ! Teie ā vau. 'E 'oe, tei hea 'oe ?

'Ua hi'i au ia 'oe, 'ua tanu ānei 'oe ?

'Ua niu vau i tō 'oe ta'ahira'a, 'ua fa'aro'o ānei 'oe i tā'u autā ?

'Ua māta'ita'i au i tō 'oe re'are'a, 'ua hāro'aro'a ānei 'oe i tō'u pāna'ona'o ?

Vavā iho ra 'e pāhono atu ra :

'Ā ! 'O 'oe teie e tūporoporo nei i te 'ūputa o tō'u 'ā'au !

'A Haere mai, 'a tomo mai, 'a pārahi mai !

Teie tā'u pehepehe nā 'oe !

'Ua uiui, 'ua ta'amino, 'ua horuhoru.

'O vai ho'i au, teie tama i fānauhia i ni'a i teie fenua ?

'O vai ho'i au, teie tama i pa'ari i ni'a i tenā fenua ?

'O vai ho'i au, teie tama i ora i ni'a i terā fenua ?

'Ua 'imi, 'ua tāmata, 'ua hahi.

E tama ānei au nō terā fenua ?

E tama ānei au nō tenā fenua ?

E tama ānei au nō teie fenua ?

'Ua ta'a, 'ua pārahi, 'ua nu'u.

Mai tō'u aho mātāmua,

'Ua tauahi mai te mana atua ia'u,

Nō te fa'ahanahana ia'oe.

'Ua 'oru vau i te te'ote'o o tō'u mau tupuna,

Nō te fa'ateniteni ia 'oe.

'O 'oe tei ha'apori ia'u,

E ueue au, 'ia hotu 'oe.

'O 'oe tei papa ia'u,

E 'atu'atu vau, 'ia una'una 'oe.

'O 'oe tei ha'apa'ari ia'u,

E tutu'u vau, 'ia vai 'oe.

'Ua fēruri, 'ua fa'aoti, 'ua ti'aturi.

E tae roa atu i tō'u aho hope'a,

'Ia mēhara ho'i au ia 'oe e

... tō'u 'āi'a.

Tevaiuranui